

سورہ یس قرآن پاک کا دل کیوں ہے؟

دارالافتاء اہلسنت (دعوت اسلامی)

سوال

کیا فرماتے ہیں علمائے کرام اس مسئلہ کے بارے میں کہ ہم بچپن سے سنتے آرہے ہیں کہ "سورہ یس قرآن کا دل ہے" کیا یہ حدیث میں فرمایا گیا ہے اور اس کی وجہ کیا ہے؟

سائل: حافظ عبدالصمد (اٹک)

جواب

بِسْمِ اللَّهِ الرَّحْمَنِ الرَّحِيمِ
الْجَوَابُ بِعَوْنِ الْمَلِكِ الْوَهَّابِ اللَّهُمَّ هِدَايَةَ الْحَقِّ وَالصَّوَابِ

جی ہاں! حدیث پاک میں سورہ یس شریف کو قرآن پاک کا دل قرار دیا گیا ہے، جس کی شارحین حدیث نے درج ذیل مناسبتیں بیان کی ہیں:

(1) کسی چیز کا دل اس کا خلاصہ ہوتا ہے اور سورہ یس بھی الفاظ و حجم کے لحاظ سے مختصر ہونے کے باوجود مقاصد قرآن کا ایک مکمل و بہترین خلاصہ ہے، جس میں ایسی روشن آیات، مضبوط دلائل، فصیح و بلیغ شواہد، پوشیدہ علوم، دقیق معانی، دلکش وعدے، سخت وعیدیں اور واضح اشارات موجود ہیں کہ اسکی بغور تلاوت کرنے سے صاحب علم و ایمان خوب سیراب و سرشار ہو جائے۔

(2) دل پورے جسم کا سردار ہوتا ہے اسی طرح سورہ یس بھی تمام سورتوں کی سردار ہے کہ اس میں ہر چیز کا بیان ہے۔

(3) سورہ یس میں قیامت و حشر کا بیان ہے جو کہ ایک غیبی معاملہ ہے، جس کی فکر و تیاری دائمی سعادت کا باعث، جبکہ اس سے غفلت و لاپرواہی دائمی بدبختی کا باعث ہوگی۔ اسی طرح دل حواس انسانی سے غائب و پوشیدہ اور پورے بدن کی اصلاح و فساد کا سبب ہوتا ہے، تو یوں قیامت و حشر کو دل سے یک گونہ مشابہت حاصل ہے، اسی مناسبت سے سورہ یس کو قرآن کا دل قرار دیا گیا۔

(4) اس کی تلاوت مردہ دلوں کو حیات بخشی اور انہیں غفلت کے اندھیرے سے نکال کر اطاعتِ خداوندی و عبادتِ الہی کی طرف پھیر دیتی ہے۔

(5) اس سورت میں تین بنیادی عقائد یعنی توحید، رسالت اور حشر کا بیان موجود ہے، جن کا تعلق تصدیق بالقلب سے ہے۔ یہی وجہ ہے کہ نبی کریم صلی اللہ تعالیٰ علیہ والہ وسلم نے اس سورۃ مبارکہ کو قریب المرگ شخص کے پاس پڑھنے کا حکم دیا تاکہ موت کی سختی کے سبب اس کا گھبراہٹ ہو کمزور دل پر سکون و مضبوط ہو جائے اور اس سورۃ مبارکہ میں بیان کردہ عقائد ثلاثہ کی تصدیق کر سکے۔

جزئیات :

حضرت سیدنا انس بن مالک رضی اللہ عنہ سے مروی ہے کہ نبی کریم صلی اللہ علیہ وسلم نے ارشاد فرمایا: ”إن لكل شيء قلبا، وقلب القرآن يس، ومن قرأ يس كتب الله له بقراءة بقراءة القرآن عشر مرات“ ترجمہ: ہر چیز کا دل ہوتا ہے اور قرآن کا دل سورۃ یس ہے، جو سورۃ یس پڑھے تو اللہ تعالیٰ اس کی قراءت کے سبب دس بار قرآن پڑھنے کا ثواب لکھ دیتا ہے۔ (جامع الترمذی، باب ماجاء فی فضل یس، ج 5، ص 163، مصطفیٰ البابی، مصر)

ایک اور حدیث پاک میں ارشاد فرمایا گیا: ”ویس قلب القرآن، لا یقرؤہا رجل یرید اللہ والدار الآخرة إلا غفرلہ، اقرء وہا علی موتاکم“ ترجمہ: یس قرآن کا دل ہے، جو شخص اسے اللہ عزوجل اور آخرت کی نیت سے پڑھے گا اسے بخش دیا جائے گا، (لہذا) اپنے مُردوں کے پاس اس کی تلاوت کرو۔ (السنن الکبریٰ للنسائی، ج 9، ص 394، حدیث 10847، موسسۃ الرسالہ، بیروت)

مذکورہ بالا احادیث میں سورۃ یس کو قرآن کا دل کیوں کہا گیا؟ اس کی وجہ بیان کرتے ہوئے شیخ محقق علامہ عبدالحق محدث دہلوی رحمۃ اللہ علیہ اشعۃ اللمعات اور لمعات التنقیح میں فرماتے ہیں: واللفظ لللمعات ”قالوا فی توجیہہ: إن قلب الشیء زبدتہ، وقد اشتملت ہذہ السورۃ الشریفۃ علی زبدۃ مقاصد القرآن علی وجہ اتم وأکمل مع قصر نظمہا وصغر حجمہا“ ترجمہ: علماء نے اس کی توجیہ یہ بیان فرمائی ہے کہ کسی چیز کا دل اس کا خلاصہ ہوتا ہے، اور یہ سورت شریف الفاظ و حجم کے لحاظ سے مختصر ہونے کے باوجود انتہائی کمال انداز میں مقاصد قرآن کے خلاصے پر مشتمل ہے۔ (لمعات التنقیح فی شرح مشکاة المصابیح، ج 4، ص 563، دار النوادر، دمشق)

اسی توجیہ کی مزید وضاحت کرتے ہوئے علامہ شہاب الدین توربشتی رحمۃ اللہ علیہ فرماتے ہیں: ”(قلب القرآن یس) أي: لبه وذلك لاحتواء تلك السورة مع قصر نظمها وصغر حجمها على الآيات الساطعة والبراهين القاطعة و العلوم المكنونة والمعاني الدقيقة والمواعيد الرغبية والزواج البالغة والشواهد البليغة والإشارات الباهرة و غیر ذلك مما لو تدبره المؤمن العليم لصدر عنه بالري“ ترجمہ: (قرآن کا دل یس ہے) یعنی قرآن کا خلاصہ ہے، کیونکہ یہ سورت الفاظ و حجم کے اعتبار سے مختصر ہونے کے باوجود ایسی روشن نشانیوں، قطعی دلائل، پوشیدہ علوم، دقیق معانی، دلکش وعدوں، سخت وعیدوں، فصیح و بلیغ شواہد اور واضح اشارات وغیرہ ایسے امور پر مشتمل ہے کہ جن میں صاحب علم و ایمان غور و فکر کرے تو سیراب و سرشار ہو کر اس سے واپس لوٹے۔ (المیسر فی شرح مصابیح السیۃ للتوربشتی، ج 2، ص 504، مکتبہ نزار مصطفیٰ الباز)

مفسر قرآن شیخ اسماعیل حقی رحمۃ اللہ علیہ مزید دو وجوہات بیان فرماتے ہیں: ”وقال ابو عبد الله القلب امير على الجسد، وكذلك یس امير على سائر السور موجود فيه كل شيء. ويجوز ان يقال في وجه شبهه بالقلب انه لما كان القلب غائباً عن الاحساس و كان محلاً للمعاني الجليلة وموطناً للادراكات الخفية والجلية وسبباً لصلاح البدن وفساده، شبه الحشر به فانه من عالم الغيب وفيه يكون انكشاف الأمور والوقوف على حقائق المقدور وبملاحظة حالته وإصلاح أسبابه تكون السعادة الابدية وبالاعراض عنه وإفساد أسبابه يبتلى بالشقاوة السرمدية“ ترجمہ: حضرت ابو عبد اللہ رحمہ اللہ نے فرمایا ”دل جسم کا امیر (حاکم) ہوتا ہے، اسی طرح سورہ یس دیگر سورتوں پر امیر ہے، کہ اس میں ہر چیز موجود ہے۔“ اور یہ بھی کہا جاسکتا ہے کہ سورہ یس کو دل سے تشبیہ اس وجہ سے دی گئی کہ چونکہ دل حواس سے پوشیدہ ہوتا ہے، اور بلند و بالا معانی کا مرکز، خفیہ و ظاہر اور اکات کا مقام، اور بدن کی اصلاح و فساد کا سبب ہوتا ہے، اس لیے حشر کو اس کے مشابہ قرار دیا گیا ہے، کیونکہ وہ بھی عالم غیب سے ہے، اور اسی میں امور کا انکشاف اور حقائق قدرت پر اطلاع ہوگی، اور اسے پیش نظر رکھ کر اس کے اسباب کی اصلاح سے ابدی سعادت حاصل ہوگی، جبکہ اس سے روگردانی کرتے ہوئے اس کے اسباب کو خراب کرنے کی صورت میں دائمی بدبختی کا سامنا ہوگا۔ (تفسیر روح البیان، ج 7، ص 442، دار الفکر، بیروت)

شارح مشکوٰۃ حضرت ملا علی قاری رحمۃ اللہ علیہ سورہ یس کو قرآن کا دل کہنے کی دو اور وجوہات بیان کرتے ہوئے فرماتے ہیں: ”لكون قراءتها تحيي قلوب الأحياء والأموات وتقلبها من الغفلة إلى الطاعات والعبادات... وقال النسفي: لأنها ليس فيها إلا تقرير الأصول الثلاثة الوحداية والرسالة والحشر وهذه تتعلق بالقلب لا غير، وما

يتعلق باللسان والأركان مذكور في غيرها، فلما كان فيها أعمال القلب لا غير سميت قلباً، ولهذا أمر عليه الصلاة والسلام بقراءتها عند المحتضر لأنه في ذلك الوقت يكون الجنان ضعيف القوة والأعضاء ساقطة، لكن القلب قد أقبل على الله ورجع عما سواه فيقرأ عنده ما يزداد به قوة في قلبه ويشد به تصديقه بالأصول الثلاثة“

ترجمہ: (یس کو قرآن کا دل کہنے کی وجہ یہ ہے) کہ اس کی قراءت زندہ و مردہ لوگوں کے دل زندہ کر دیتی ہے اور غفلت سے طاعات اور عبادات کی طرف پھیر دیتی ہے۔۔۔ اور امام نسفی رحمۃ اللہ علیہ نے فرمایا کہ اس سورت میں تین بنیادی عقائد یعنی توحید، رسالت اور حشر کا ثبوت ہے اور ان کا تعلق صرف دل کے ساتھ ہے، اس کے علاوہ سے نہیں، جبکہ جن کا تعلق زبان اور افعال سے ہوتا ہے وہ اس کے علاوہ سورتوں میں مذکور ہیں، توجہ اس سورت میں صرف قلبی اعمال ہی مذکور ہیں تو اسے دل کا نام دے دیا گیا، اسی لئے نبی پاک صلی اللہ تعالیٰ علیہ والہ وسلم نے اس سورت کو قریب المرگ شخص کے پاس پڑھنے کا حکم دیا، کیونکہ اس وقت دل کمزور ہو جاتا ہے اور اعضاء بے کار ہو جاتے ہیں، لیکن دل سب کچھ چھوڑ کر اللہ تعالیٰ کی طرف متوجہ ہو جاتا ہے، لہذا اس کے پاس وہ چیز پڑھنی چاہیے جس سے اس کے دل کی قوت میں اضافہ ہو اور (ما قبل بیان کردہ) عقائد ثلاثہ کی تصدیق میں پختگی حاصل ہو۔ (مرقاۃ المفاتیح شرح مشکاة المصابیح، ج 4، ص 1478، دار الفکر، بیروت)

حکیم الامت مفتی احمد یار خان نعیمی رحمۃ اللہ علیہ فرماتے ہیں: ”سورہ یس پورے قرآن شریف کا گویا خلاصہ ہے کہ اس میں قیامت کے حالات کا مکمل بیان ہے، اس کی تلاوت سے دل زندہ، ایمان تازہ، روح شاداں و فرحاں ہوتے ہیں۔ قریب موت اس کی تلاوت سے جان کنی آسان ہوتی ہے۔ امام غزالی فرماتے ہیں کہ ایمان کا دل ہے قیامت کے حالات کو ماننا، اور حالات قیامت جس تفصیل سے سورہ یسین میں مذکور ہیں دوسری سورت میں مذکور نہیں اس لیے اسے قرآن کا دل فرمایا۔“ (مرآۃ المناجیح، ج 3، ص 272، حدیث 2147، نعیمی کتب خانہ، گجرات)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد قاسم عطاری

فتویٰ نمبر: PIN-7632

تاریخ اجراء: 25 صفر المظفر 1447ھ / 20 اگست 2025ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net